

እወ “ይአክል”፣ ካብ ይአክል’ከ ናቢይ?

ዓመተ 2019፣ ኣብ ውሽጢ ኤርትራን ኣብ ስደትን ዝኩበር ህዝብና ብሰንኪ ጉጅለ መሪሕነት ህግደፍ፣ ሃገርን ህዝብን ኣትዮሞ ዘላ ሓደጋ ብምስትብሃል ትዕግስቲ ጸንቂቑ “ይአክል” ዝብል ጭርቖ ሒዙ ንናይ መወዳእታ ምዕራፍ ቃልሲ ዝተዓጠቀ ይመስል። እቲ “ይአክል” ምባል ደንጉዩ ይምጸእ እምበር፣ ዝዚ ነድሪ ቁጠዕ ስምዒታት ናይ ህዝቢ ጠርኒፍካ፣ ምልኪ ህግደፍ ኣብ 2019 ኩብቅዕ ሓቢርና ተግባራዊ ዝኾነ ቃልሲ ምስ እነካይድ ጥራሕ ኢዩ። ብህጹጽ ሕሰም ህዝብና ዘብቅዓሉ፣ ፖለቲካዊ እሴታትን ዝፍትሕሉ፣ ልዑላውነት ሃገርና ካብ ኣንጻላሊዋ ዘሎ ሓደጋ ኣድሒንካ ነጻነታ ብምውሓስ፣ ህዝብና ዳግማይ ከይጥለም ፍትሓዊ ህዝባዊ ስርዓት ንክረጋገጽ ምንጻፍ ከነንጽፍ የድሊ። ብተወሳኺ፣ እቶም ኣብ ግዳም (ኣብ ወጻኢ) እንነብር ህዝቢ፣ ንኣብ ውሽጢ ኤርትራ ዝነበር ህዝብና ናብርኡ ንምምሕያሽን ስደት ኩብቅዕን፣ ካብ ሕጂ ኣትሒዘና ንዳግመ-ህንጻ ሃገር ክንዳሎ ይግባእ። ምልኪ ህግደፍ ብዘየማትእ ህዝባዊ ማዕበል ብህጹጽ ኩብቅዕ፣ ነቲ ዘሎ ውልቃውን፣ ጉጅላውን፣ ከተማውን፣ ውድባውን ስሚዒታትን ተበግሶታትን ዝጥረነፈሉን ናብ ሓደ ዕላማ ዝቐንዓሉን ስራሕ ይጽበየና ኣሎ።

ህዝቢ ተጠርኒፋ ሃገሩን ህዝቡን ከድሕን እንተኾይኑ ካብ ንዕድመ ስልጣን ህግደፍ ዘናውሑ ተግባራትን ኣወዳድባን ንገዛእ-ርእሰና ክንርሕቕ ይግበእና። ስለዚ፣ “ይአክል” ክበሃል እንከሎ ነዞም ዝሰዕቡ ንህዝባዊ ጥርናፊ ዘይሓገዙቲ ነገራት እውን “ይአክል” ክንብሎም ኣሎና።

1. ናይ ጽልእን ስምዒትን ቃልሲ ሓዲግና መትከላውያን ተቓለስቲ ክንከውን ንብቃዕ
2. ካብ ጉጅላውን ወገናውን (ኣውራጃዊ፣ ብሄራዊ፣ ሃይማኖታዊ ወዘተ) ጥርናፊ ወጲእና ሃገራዊ ህዝባዊ ጥርናፊ ነዘውትር (መስል ምጻኑ ግን ኣይክሕድን)።
3. ካብ ደጋፋይን ተቓዋማይን ደንበታት ወጲእና ንድሕነት ሃገርን ህዝብን ብሓባር ክንጥርነፍ የድልየና
4. ካብ ናይ ቃልሲ ተግዘብቲ ካብ ምጻን ሓሊፍና፣ ንጡፋት ተሳተፍቲ ክንከውን ክንበቅዕ ኣሎና
5. ስልጣን ንኣብ ውሽጢ ሃገርና ዝነበር ህዝብና ምጻኑ ፈሊጥና ኣብ ስደት እንርከብ ስለ ስልጣን ምፍልላይ ይአክል ክንበል ኣሎና።
6. ንፍትሒ እንዳተቓለስና ዘይፍትሓዊ ባህርያትን ተግባራትን ካብ ምዘውታር ምቕጣብ የድልየና።
7. ንደገፍቲ ጉጅለ ስርዓት ህግደፍ ብውሑሉል መንገዲ ካብ ምዕጋብ ሓሊፍና፣ ናይ ጽልእ ፖለቲካ ወይ ጸርፊ ምዘውታር ክንሓድጎ ይግበእና።
8. ንኣብ ውሽጢ ሃገርና ዝኸይድ ዘሎ ጥርናፊ፣ ህግደፍ ክጥቀመሉ ብዝኸእለሉ መንገዲ ሓበሬታ ካብ ምሃብ ክንጥንቀቕ የድልየና። ንድሕነት ናይ’ቲ ምስጢራዊ ቃልሲን እቶም በጃ ህዝቦም ኣብ ሓዊ መጋርያ ህግደፍ ኮይኖም ዝቃለሱ ዘሎው ጀጋኑና ንሂወቶም ንሕሰበሎም። ብካልእ ኣዘራርባ ዝዕቅርን ዘይዕቅርን ምስጢር ንፍለጥ።
9. ተሚሊሱ ካብ ዘውቅዓካ ዘይተረጋገጸ ወረ ካብ ምዝርጋሕ ክንቁጠብን ስርዓት ህግደፍ ኮነ ኢሉ ዝሰንዘር ወረታት ከምዘሎው ምስትብሃል የድልየና።
10. ኣብ ውሽጢ ተቓውሞ ኣትዮም ተቓውምቲ ኢና ኢሎም ንኣድነት ተቓውሞ ዘላሕልሑ ናይ ህግደፍ ስለያ መርቡብ ክንንቓሓሎምን ከነለልዮም ይግበእና ወዘተ።

ህዝቢ ኤርትራ ብኣፋ “ይኣክል” ስለዝበለ ህግደፍ ካብ ኮረቻ ስልጣን የልግስ ማለት ኣይኮነን። እዚ ስምዒታዊ ናይ ነድሪ ሃልሃልታ ናብ ሓባራዊ ጥርናፊን፣ ዕላማን፣ ተግባራዊ ቅዲ ቃልሲ ክጽመድ ኣሎዎ። ንክጥርነፍ ከኣ ከጠርገፎ ዝክእልን ነቲ ቃልሲ ናብ ሓደ ዕላማ ንክቀንፅ ዝሕግዝ ቅርጻን፣ ቀላሲ ኣካል ክፈጥርን የድሊ። ስምዒታዊ ቃልሲ፣ ናብ መትከላዊ ቃልሲ እንተዘይተቐይሩ ወይ ከኣ ነቲ ናይ ህዝቢ ስምዒታት ብምጥርናፍ ናብ ህዝባዊ ማዕበል ክንቅይሮ እንተዘይበቐዕና ዘረባ ኮይኑ ጥራይ ኢዩ ክተርፍ። ኣብ ስምዒት ዝተመርኮሰ ቃልሲ ውሕስና የብሉን። ስምዒት ሓፍን ለጠቕን ሃልይዎ ምስ ኩነታት ዝቀያየር ተርእዮ ስለዝኾነ፣ ንናይ ህዝቢ ስምዒታት ቀጻልነት ሃልይዎም ናብ ግብራዊ ቃልሲ ንክቅየር ብግቡእ ክኣለን ክመሓደርን የድሊ። ኣነ ኣብ’ዚ እዋን’ዚ ኩነታት ክመዘኖ ከሎኹ፣ ኣብ ደገን ኣብ ውሽጢ ሃገርን ብውልቂ ይኹን ብእኩብ ዘይተጠርነፈ “ይኣክል” ዝበለ ህዝቢ ኣሎና። እዚ ማለት ከኣ ኣብ መድረኽ ህዝባዊ ምልዕዓል ዝካየደሉ ናብ ህዝባዊ ጥርናፊ እንሰጋገረሉ መድረኽ ንሰግር ኣሎና ማለት ኢዩ። ብፍላይ ከኣ ኣብ ዲያስፖራ ቡበኩተምኡ እቲ ተበግሶታት ናይ ህዝባዊ ጥርናፊ እንዳበርከተ ይመጽእ ኣሎ። ስለዚ፣ ዕላማ ናይ’ዚ ጽሑፍ’ዚ ነዚ ናይ “ይኣክል” ተበግሶታት ብምጥርናፍ ከመይ ጌርና ናብ ህዝባዊ ማዕበል ብምቕያር ሃገርን ህዝብን ብዝቐልጠፈ ነድሕን ዝብል ሕቶ ንምምላስ ይኸውን።

ነፍሲ-ወከፍ ንፍትሒ ዝቃለሰ ኤርትራዊ፣ ጎናዊ ዛዕባታት ብምውንዛፍ ነዛ ኣብ ኣርእሲቴ ጽሑፊይ ዘላ ሕቶ ክምልስ ክበቅዕ ኣሎዎ። እዚ ማለት ከኣ፣ ብዘይ ውዓል ሕደር፣ ኣብ ነፍሲ-ወከፍ ከተማ ማለት ኣብ እንነብረሉ ቦታታት ንህዝቢ ብዘይኣፈላላይ ብዕሊ ብምዕዳም ኣብ ህዝባዊ መጋባእያ **“ካብ ‘ይኣክል’ ናብ ህዝባዊ ማዕበል ብኸመይ?”** ዝብል ኣጀንዳ ሒዙ ህዝቢ ክጋባእ ብኣክብርት እጽውዕ። እዚ መጋብእ ኣጀንዳ ከኣ መነሃርያ ህዝቢ መጠርነፊ ክንሰርሓሉ ዘሎና ህጹጽ ፕሮጀክት ኢዩ። ብወገይ ህዝቢ ዝጥርነፈሎም ናይ ሓባር ሃገራዊ ዕላማታት ይኹን ቅርጻ ህዝባዊ ምትእስሳር ኣብ ፍልይቲ መጽሔት ፍትሒ ዘርዚረዮም ኣሎኹ። ንዝርዝር ትሕዝቶ ከም ኣማራጺ ክትጥቀሙሉ http://eritreahagerey.com/wp-content/uploads/2018/11/Fithi-Special-Edition-_ፍትሒ-መጽሔት-Nov_2018.pdf ነዚ ናይ ውብሳይት ኣድራሻ ብምጥዋቕ ወይ ግጉል ብምግባር ኣብ መራኹብ ብዙሓን ክትረኽቡዎ ትክእሉ።

ፍልይቲ ሕታም መጽሔት ፍትሒ ነቲ ደምበ ተቓውሞ (ደምበ ፍትሒ) ዘሎዎ ሕጽረታት ከም ፍታሕ ዝቐረበት ስነ-ጽሑፍ ኢያ። ብወገይ ክርእያ ከሎኹ፣ ነቲ “ካብ ይኣክል ናብ ዘብል ሕቶ” እትምልስ ወይ “ካብ ይኣክል ናብ ህዝባዊ ማዕበል” ከተብጽሕ እትክእል ንጽርቲ ናይ ዓወት ጎደና ኢያ በሃለይ ኢዩ። ናብ ህዝባዊ ማዕበል ከብጽሕ ዝክእል መንገዲ ዓወት ተተንቲኖም ኣሎው። ኣይተበጽሓናን ኢያ ዝብል ኤርትራዊ እንተሃልዩ ከኣ እታ እተብጽሕ መንገዲ ዝሓሸ መተካእታ ከቐርብ ኩሉ ግዜ ምስ ሓተትኩ ኢዩ። ክሳብ ዕለት ሎሚ ግን ብጀካ ነንበይንኻ ተበግሶታት ምውሳድን ምቅላስን፣ ጫሊዳታት ምውጻእን ህዝቢ ብሓባር ኮይኑ ክቃለሰሉ ዝክእለሉ ናብ ዓወት ከብጽሕ ዝክእለሉ ንጹር መንገዲ ክርእ ኣይበቓዕኩን። ኩሉ ሓቢርና ንቃለሰ ይብል፣ ኮይኑ ግን ብኸመይ ህዝቢ ሓቢሩ ተጠርኒፉ ይቃለሰ ዝብል ሕቶ ዝምልስ ግን ኣይረኽቡኩን።

ዕላማ ናይ ኤርትራዊ ህዝባዊ ምትእሶሳር - ህዝቢ ከመይ ኢሉ ክተሓሳስር ወይ ክጥርነፍ ከምዘእኽእል ብዘርዘር ተገለጹ ኣሎ። ንኣስታት 7 ዓመት ዝኣክል ህዝቢ ቡብዘርከበሉ ቦታታት ንክጥርነፍ ዓቕመይ ዘፍቅዶ ብመጽሔት ፍትሒ ኣቢሊ ብዙሓት ጽሑፋት ኣብ ህዝባዊ መጋባእያ ዘርጊሑ፣ ሓያለ ሰሚናራት እውን ኣካይደ ኢዮ። ካብ ናይ ህዝባዊ ቃልሲ ዝቐሰምክዎ ተሞክሮታት ከኣ፣ እዚ ብከተማታት ዝቐውም ዘሎ ናይ ህዝቢ ጥርናፊ፣ ብሓደ ስምን በዘን 5 የዕኑድ ወይ መጠርነፊ ኣምራት ናይ ህዝባዊ ምትእሶሳር ክጥርነፍ የድሊ በሃላይ ኢዮ።

1. ንጹር ሓባራዊ ህዝባዊ ዕላማ - Clear Common Goals/Objectives
2. ንጹር ሓባራዊ ስትራተጂን ናይ ዓወት ጎደናን - Clear Common Strategy & Road Map
3. ቅርጻ ምትእሶሳርን ሓባራዊ ህዝባዊ መሪሕነትን - Network Structure & Common Leadership
4. ንጹር ናይ ሓባር ህዝባዊ መደብ ስራሕ - Clear Common Work Plan
5. ንጹርን ሓባራዊ ግብራዊ ስራሕ - Clear Common Action

ሓደ ስም ክሳብ ዝኾነ ከኣ፣ ኣየናይ ስም ነጠምቐ (ንሰምዮ) ዘፈላልየና ጉዳይ ኣይኮነን። ብወገይ ኤርትራዊ ህዝባዊ ምትእሶሳር ዝብል፣ ነቲ ካብ ታሕቲ ንላዕሊ ዝካይድ ህዝባዊ ጥርናፊ ዝገልጽ ኮይኑ ይሰመዓኒ። ኤርትራዊ ህዝባዊ ባይቶ እውን ክንብሎ ጸገም የብለይን። እዚ ከኣ፣ **ከተማዊ ህዝባዊ ባይቶ፣ ንኡስ-ዞባዊ ህዝባዊ ባይቶ፣ ዞባዊ ህዝባዊ ባይቶ፣ ናይ ዲያሰፖራ ኣህጉራዊ ህዝባዊ ባይቶን፣** ድሕሪ ህግደፍ ምልጋሱ ከኣ **ሃገራዊ ህዝባዊ ባይቶ** (ንውሽጥን ደገን ዝሓቕፈ) ተባሂሉ ክጽዋዕ ይኽእል። በዚ ሕጂ ዝኸይድ ዘሎ ግን፣ ኣየናይ ኢዮ ናይ ህዝቢ ጥርናፊ ንምልላዩ፣ ኣጸጋሚ እንዳኾነ ይኸይድ ምህላዉ ኢዮ ዝዕዘብ ዘሎኹ። ሓደ ህዝቢ ተጠርኒፉ ክንብልን፣ ናብ ህዝባዊ ማዕበል ንምስግጋርን ዝም ዝተጠቐሱ የዕኑድ ወይ ሓሙሽተ ኣምራት ንጹር ናይ ሓባር ተረድኦ ሃልዮና መኣዝና ከይሰሓትና ብግብሪ ኣብ ከተማዊ፣ ንኡስ ዞባዊ፣ ዞባውን ኣህጉራውን ጽፍሕታት ክንሰርሕ ምስ እንበቅዕ ኢዮ። ዘርዘሩ ከኣ ከይተሃከና ብዘወሓደ ኣብ መጽሔት ፍትሒ፣ ካብ ገጽ 4 ክሳብ 11 ዘሎ ብዕቲብ ከነንብቦን ክንርደኦን የድሊ። ብወገይ ኣብ ከተማኡ ዝግበር ህዝባዊ መጋባእያታት ዝም 5 መጠርነፊ ኣምራት፣ ከም መበገሲ ተጠቂምና ዝመሓየሽ ኣመሓይሽና መቃለሲ ሓባራዊ ሰነድ ክህሉወናን ብኡኡ ብተግባር ክንሰርሓሉን እንተዘይበቅዕና እቲ ናይ “ይኣክል” ተበግሶ ከም ናይ ላምፓዱሳ ሰምዒት በኒኑ ከይተርፍ ዓቢ ስክፍታ ኣሎኒ።

ክቡራት ደቂ ሃገር፣ ኣብ ኤርትራ ኣይነገር ድኣ'ምበር መዓልታዊ ላምፓዱሳ ኣሎ። ናይ ጽልእን ሰምዒትን ጉጅላውነትን ወገንነትን ፖለቲካ ዓዲ ኩብጽሖና ኣይክእልሉን ኢዮም። ኣብ ሃገርን ህዝብን ዘቐነዐ ሃገራዊ ራእን መትከላዊ ግብራዊ ስርሓን ጥርሕ ኢዮ። መንገዱ ዘይፈልጥ ወይ ናይ ዓወት-ጎደና ዘይብሉ ህዝባዊ ቃልሲ እውን ኣብ ድንግርግር ኢዮ ዝነበር። ነዚ ህዝባዊ ቃልሲ ዝቐልሱ ቀለሰቲ ካብ ህዝቢ ባዕላትና ንፍጠሮም። ብንሕና ክንመርሓካ ኢሎም ኣብ ስልጣን ዝተወጠሑን ምውራድ ዝኣበዩን፣ ሃገርን ህዝብን ኣብ ሓደጋ ኣትዮም ኢዮም። ህዝብና ክልተ ጊዜ ክዕሹ ኣይኮነን። ብወገይ ነዚ ናይ ህዝቢ ጥርናፊ መተካእታ ዘሎዎ ኮይኑ ኣይሰመዓንን። ናይ ኣፍ ቃልሲን፣ ኣብ ጓል-ነገር ጊዜና ምብኻን እውን “ይኣክል” ንበል። ካብ ናይ ዘረባ ‘ይኣክል’ ናብ ግብራዊ ሓባራዊ ‘ይኣክል’ ክንሰግር የድልየና።

ናይ ዲያስፖራ ጥርናፊ ሓጋዚ ተራ ድኣ'ምበር ወሳኒ ተራ ስለዘይበሉ ነቲ ፍንሕኒሕ ዝብል ዘሎ ዘይዓኾኽ ናይ ውሽጢ ቃልሲ ብኩሉ መልክዓት ከሓይሎ ክበቅዕ ኣሎዎ። ነዚ ንምግባር ከኣ ኩሉ ከተማታት ህዝባዊ ባይቶታት ብምቛም ኣሰዒቡ ብዝቐልጠፈ ንኡስ ዞባውን ዞባውን ኣህጉራውን ህዝባዊ ባይቶ ክምስርት ይላቦ። ኣድማዒ ሰራሕ ክንሰርሕ ክንበቅዕ ከኣ ነፍሲ-ወከፍ ኤርትራዊ ኣብ ዘዘርከበሉ ቦታታት ነታ እትምረጽ ከተማዊ ህዝባዊ ባይቶ ወርሓዊ ብዝተሓተ \$25 ዶላር ከዋጽእ ሓሳባት የቐርብ ኣሎኹ። እቲ ዝተዋህለሉ ገንዘብ ነቲ ዝቐውም ኣህጉራዊ ህዝባዊ ባይቶ ብምርካብ ይኹን ቅድሚ ምምሰራቱ እውን ንኣብ ውሽጢ ዘሎ ጥርናፊ ዘድሊ ሓገዝ ክግበረሉ ኣገዳሲ ጉዳይ ምዃኑ ክነስተብህል ይግበእና። ብሰንኪ ሕጽረት ገንዘብ ነቲ ውሽጣዊ ቃልሲ ብዝግባእ ፍጥነት ክሕይል ከምዘይክእል ርዱእ ኢዩ። ስለዚ ተራ ኣብ ዲያስፖራ ዝካየድ ቃልሲ ጽኑዕ ድልድል ኣብ ናይ ደገን ውሽጢ ኤርትራን እንተዘይፈጠርናን፣ ነቲ ናይ ውሽጢ ቃልሲ ዓንዲ-ሕቕን ሰንቅን ክንኮኖ እንተዘይበቐዕናን፣ ብዝተሓተ ለውጢ ክዳነጎ ጥራሕ ዘይኮነ ከይብርዕን ክንሓሰብን ብግብሪ ክንሰርሕን የድልየና። ኣብ ፓልቶክ ስለዝተዛረብካ ለውጢ ይመጽእ ማለት ኣይኮነን። ኣቲ ገንዘብ ምውጻእ ዝድሉ፣ ንምልጋስ ህግደፋዊ ስርዓት ጥራሕ ዘይኮነ፣ ካብ ሕጂ ኣትሒዝና ንዳግሙ-ህንጻ ድሕሪ ህግደፍ ኤርትራ ክንዳሎ ናይ ኩሉ ኤርትራዊ ጥራላውን ሃገራዊ ግቡእናን ሓላፍነትን ኢዩ። ቃልሲ፣ ካብ ሳዕሳዕካ ተቐጻጸ ኢዩ። ንኣብ ውሽጢ ዓዲ ቃንዛ ህዝብና ዘቃልሓን ነቲ ቃልሲ ህዝቢ ዝሓይላ መራኽቢ ብዙሓን ምድጋፍ ከኣ ናይ ኩላትና ሓላፍነት ኢዩ።

ልዑል ፈጣሪ፣ ንሃገርና ካብ ሓደጋታት ኣድሒኑ፣ ውጽዕ ህዝብና ክርህዎ እንዳተቐለሰና ኩሉግዜ ጸሎት ናብ ኣምላኽና ንለምንን ነብጽሕን!

ኣምላኽ ረሲዕና ብቅልጽምና ዝበልናዮ ፋሕ-ብትን ኢዩ የእትዩልና።

ጎይትኣም ኢማም - Eri.publicnetwork@gmail.com
ካብ ሕቡራት ሃገራት ኣመሪካ

ሓበሬታ
ህዝባዊ ኣኼባ ኣብ ከተማ ኢንዲያናፖሊስ
ህዝባዊ ኣኼባ ከምዘሎ ብሃገሩን ህዝቡን ዝግደስ ኩሉ ኤርትራዊ ክሳተፍ ይጽውዑን ብትሕትና ይሓቱን።
ዕለት - ንቀዳም 30 መጋቢት 2019 ሰዓት 3:00 ድሕሪ ቀትሪ
ቦታ - 55 South State Ave. Indianapolis Indiana 46201
ብድሓን ምዱ!
ሸማግለ ደለይቲ ፍትሒ ኢንዲያናፖሊስን ከባቢኣን